

# తృణజ్యోతి

శ్రీ అబ్బరాజు శ్రీనివాసమూర్తి

విజయవాడస్టేషన్లో వచ్చేపోయే ట్రైన్లు వాటి కోసరం వైట్చేసే ప్రయాణీకులూ, చుట్టూ బీడీ సిగరెట్ అమ్మే గొంతులూ, ఇంజన్ కూతలూ—అంతా ఒకటే రద్దీ!

కేకవిని తలెత్తాను. ఎదురుగా కుర్రాడు.

బాబూ పాలెష్ చేయమంటారా!

తొమ్మిది పదేళ్ల వాడి అభ్యర్థన. అసలే బండి రాలేదన్న విసుగూ పోయేసనిపివూతుందోనన్న ఆదుర్దాతో నలిగే నేను విసురుగాచూచి వద్దు పోరా అన్నాను.

వాడి సర్వీసెస్ ను నేను సస్పెక్ట్ చేస్తున్నాననుకొన్నాడేమో ... 'పాలీష్ చక్కంగా చేస్తాసార్ ... వన్నూసిన తర్వాతే డబ్బు లిద్దురుగానీ ...'

నా బూటందుకో బోయాడు. నే కాళ్ళు వెనక్కు లాక్కొంటూ చూచాను.

'ఉదయంనుంచి బోణీగూడ లేదు సార్ ... ఇయ్యాల గెంజికూడా లేదు ...' కొద్దిగా నసుగుతూ బేలగా చూచాడు.

'వద్దురా అంటూంటే...' నా బింకం డైల్యూట్ అవటం గమనించాడేమో బూటు నందుకొన్నాడు. ఈ తడవ పరిశీలనగా వాణ్ణి చూచాను.

దుబ్బురేగిన తల, లోతుకు పీక్కుపోయిన కళ్ళు, బాగా మఱిపట్టిన చొక్కా, అతుకులువేసిన నిక్కరూ, బుజాన సంచి, చేతికి బ్రెష్టా—ఇది వాడిరూపం.

'అబద్దా లెందుకురా ఇప్పట్నుంచే!' ఉబుసు పోక అనేశాను వాడితో.

'పెమాణం బాబూ. డబ్బు లెత్తకపోతేనే అమ్మకు గెంజి.' వాడిమాటలు బాధపెట్టాయి.

'అదేమిటా. మీ నాన్న లేడేమిటి. వేలెడంత వెధవ్వ నీ సంపాదనోనే బ్రతుకుతోన్నట్లు' ... నే నలా వ్యాఖ్యానించేసరికి నావొంక ఆదోలాచూచి—

'అదంతా ఓ కథలే బాబూ! నెయ్యన్నం తినే వోళ్ళ కెందుకు యీ గొడవ్వినిపించడం.'

ఆ మాటలు కొంత కుతూహలాన్ని కల్గించడంతో 'ఇంతకూ నీపేరేమిటంటావ్!' అని ప్రశ్నించాను.

'కిట్టుణ్ణంటారండీ! మా అమ్మేమో అబ్బిగా అంటది సార్.'

'మరి మీ నాయనో'. వాడి మాటలు ముచ్చట వేసాయి.

'ఏ నాయనగారూ'... దీర్ఘంతీస్తూ కళ్ళు కదిలించాడు. ఆదోలా ఆశ్చర్యపోతూ 'అదేం మాటరా! అన్నాను.

'నిజమేసార్! అదంతా ఓ సినిమా కథలే బాబూ! మాయమ్మ రామ్ములమ్మ నన్ను పెసవింపిం తర్వాత మా అయ్యనొగ్గేసి, మరోడితో నా మూడో యేట పోయిందట.'

'అయితే మీ అయ్య రెండోపెళ్లి చేసుకొన్నాడంటావ్, ఆమెకే కదూ గెంజీగ్రూ!'

'బలేవోరె...మా అయ్య వో దాన్ని తెచ్చుకొంటే మాత్రం ఆమె నా తల్లెట్టొద్ది. మా అమ్మ మా యమ్మే. మరీ చిత్రమైంది వాడి వాదన. పెద

సస్పెన్స్!

'మీ అమ్మ అయ్యను వదిలేసి లేచిపోయిందంటేవిగా?'

'జాను బాబూ! కానీ ఆడుమాత్రం మా చిట్టాంను కన్న తర్వాత వదిలేసుండు. మా అమ్మకు రోగమొచ్చె. ఇంక రోగిష్టిది ఆడికెందుకు! గప్పున వాగ్గేసి తెల్లారకట్ట ఉడాయించినాడు పాపిష్టోడు.'

రుల్మంది నా వాళ్లు!

'అసలు ఆడబతుకంత ముదనష్టవు బతుకింకొటి లేదయ్యగోరూ! మా అయ్యేమో తాగితందనాలాడుతూ మా అమ్మను యిరగ్గొట్టేసేవోడు. కూడుకీ గుడ్డకూ మొగమాచి చచ్చిందంట. ఆయనేమొ మగమడిసోయె! ఓరంటారు తప్పని!'

'మరి మీ అమ్మ తిరిగొచ్చిందన్నమాట' అన్నానేను.

'మా అయ్య రానిస్తాడేమిటి! ఆడు మాంచి పొరుసమున్నోడు! మా అమ్మ నొగ్గేసిన తర్వాత ఆడమడిసంటే క్రుచ్చుకుంటాడు.' ఇంకా ఆశ్చర్య వేసింది. ఊహకందటంలేదు. కానీ క్రిష్ణమాత్రం యిదేం పట్టనట్టు బూట్ తుడుస్తున్నాడు.

యాదాలాపంగా బస్తాల్లో ఏవో కదుల్తోంటం మాచి 'అవేమిటిరా బస్తాల్లో! అని ప్రశ్నించాను.

వాడు కిసుక్కుననవ్వి 'అయి కప్పలండి. ఒక్కో దానికి వదేనుపైస లిస్తండారుగ. మా రంగడు, రాములుగోడు, గురవడూ వాళ్లబ్బా అంతా యిదేపని! రోజు కైదారు సంపాదిస్తారు సార్.'

కళ్ళింత చేసుకొని వింటున్నా.

'ఆ రంగడూ, రాములుగాడూ నన్నూ రమ్మ న్నారు సార్. కప్పేటకు. కానీ నాకు పేణ మొప్ప లేదునికొండి. అయ్యగూడ మన్నాంటి పేణాలేగా. కాకుంటే బగవంతుడు నోర్లేకుండా జేసినాడు. ఆ కూడెందుకని బూట్ పాలిపేస్తుండ.'

'ఎప్పుడూ ఇక్కడే ఉంటావేమిట్రా! ఇంటికి పోవేమిటి!'

'అదేటి బాబూ! మా అయ్య పెంచెలు ఈడ పోట్టరు. ఆడి పడకా తిండి యిదే గంద. ఇంక

నన్నోరు అడ్డగిస్తారు. టి. సీ. లందరూ నా కెరికె. ఓరు చెప్పినా పని రెక్కలట్టుకొని చేస్తావుంటిని.'

'అలాగా...'

'జాను సార్! ఆ బుర్రమీసాల పోలీసోయ నంటే మాత్రం చానా బయమండి, పులిమీసాలా సివంగికళ్ళూ ఆయన'. ఒకసారి కానిస్తే బుల్వంక చూపుసారేసి మళ్ళీ నావంకమాచి చెప్పుకుపోతున్నాడు.

'ఏం ఏందుకూ!' అవ్వ కథచెప్తోంటే ఒకటి అలా మాట్లాడిన నా బాల్యవయస్సు గుర్తొచ్చింది నాకు.

'ఎందుకేమిటి సారూ! అసలీడ కుర్రాళ్ల నుండనీయందే. ఆయన సొమ్మేం పోయిందనో ... కానీ సార్ టీనీళ్లకు పదిపైస లిచ్చినామంటే మన సాయల కనలు తొంగిచూడ డనుకోండి. నవ్వుతూ యిడనేఉండ్రా ఫూల్ అంటడండి!'

'ఈడ కేడిగోళ్లందరూ ఆనకెరికేనండి! మరేమొ మొగాని ఆళ్ల నే మనడు. రిక్వావోళ్లను సూస్కోండి నాసామిరంగా డబ్బు లియ్యకపోయారో గోండిస్తూ తిట్టిపోస్తూ రిక్వా చక్రాలగాలి తీసేస్తడండి! మరాయన మంచోడంటారా?' నన్ను ప్రశ్నించాడు క్రిష్ణుడు.

'నీవే చెప్పావ్గా! మంచోడు కాదని'—సమా ధానం.

'బలేవోరే! మా అయ్య సెప్పాడుగా ఆన సాలా మంచోడని. ఆయన్నుగూడ గంపెడు పిల్లలంట. ఆయ నుచ్చుకొనేది లంచంకాదంట. అది మామూ లంట. సొన్నాళ్లనుండి వస్తొన్నదేనంట. అసలు మా అయ్యకేం తెలవదండి!' అంటూ నాచేతిలో పేకల్ వంక కళ్ళింత చేసికొంటూ 'అదెం తొద్దిసార్' అన్నాడు. నాకు నవ్వొచ్చింది. 'ఇది మగాళ్ళకు కాదోయ్.'

'అది తెల్పులే సారూ! మా చిట్టి దాన్ని కొనె డ్దామని అడుగుతూంట. సినిమాలో నాగేశరావులా నా చెల్లెల్లు చక్కా కాలేజీలో సదియించుకొనాలండి. అక్కడెక్కడో దిక్కులేనోళ్లకు కూడూ గుడ్డాయెట్టి

సదివిస్తన్నారంట...మీ కెరికైతే సెప్పండి సారూ పున్నెముంటది.'

క్రిష్ణుడు నాతో మాట్లాడుతూనే, రెఫ్రెష్ మెంట్ స్టాల్ దిశ చూస్తుండటం గమనించి 'ఏరా ఆకలేస్తోందేమిటి! డబ్బుల్లేవంటివి?' అని అడిగాను.

వాడు నన్నదోలా చూచి 'అది కాదులే సారు. ఆడ మా చిట్టాముంది. ఈ గౌను దాన్ని నవ్వుతుందో లేదో సూస్తన్నా. మీరు సూడ్లేదుకానీ మా సిట్టాం లేతమడుసుల్లో బేబీలాగుంటది సారూ'.

'ఏం చేస్తుందేమిటి?' అర్థంకాని ఆశ్చర్యంతో అడిగాను.

ఆడ హోటల్లో కాపీగ్లాసులు, ప్లేట్లు తొలు త్తది. రాత్రే గచ్చు కడుగిద్ది. నీళ్ళేమీ నేను వట్టి స్తాను. అది సక్కంగా టేబిల్స్ తుడుస్తది. నేనేమీ పెద్ద డేగిసాలను కొబ్బరిపీచెట్టి రుద్దేస్తాను. అంతా యెంత ఓ గెంటా గెంటన్నరో. అయిపొద్ది. ఆపైన గుడిశెకల్తాం...'

'గుడిశా! అక్కడెవరున్నారు?'

'ఎవరేంటి సార్. మా అమ్మ రాములమ్మ... పచ్చవాతంతో తీస్కంటుందని సెప్పిగా. ఆప్పుడే మరి శారూ!'

నవ్వుకొంటూ రెండో బూటుతుడుస్తున్నాడు, చేయి వణ్ణేస్తుంటే, ఏదో సినిమా పాటపాడు కొంటూ.

'బందిపోటు భీమన్న సిన్మా సూచారుటండి!'

వాడి మాటలు మరి ముచ్చటేశాయ్. అడవిలో విరిసిన విరిమల్లెలాంటి మనసు. మాట్లాడుతోంటే నన్ను నేనుగా ఆలోచించుకోవలసివచ్చింది. సమా ధానంగా 'ఆ...ఏం?' అన్నాను.

'సూచినారా అని ... అదికాదు సారూ కన్నోడు దరితోచక దొంగైనాడనుకోండి. అది ఆడితప్పు అను కొండి-కొడుకు ఆ యిధంగా అయ్యను ఆడు బంది పోటు...దొంగ కూనీకోరు ... యీ యింట్లో ఆడో నేనా ఉండాలి అంతేగానీ యిద్దరం ఉండం అంటాడే

ఆడు కొడుకేనా అంట...సివరి కేమ్మంది సెప్పండి... కాదు ఆ అబ్బాయి అమ్మ యిసంతిని సచ్చిపోయినాదా! యీ పెపంచంలో పుట్టింతరువాత ఓరు తప్పుసేయ కుండా ఉండారు? ఆటిని సరిపెట్టుకొని బాగు సేయడంలోనే గొప్పందికదు సారూ'.

'నిజమే అనుకో!' వాడికెట్లా చెప్పాల్సింది తెలియక.

'భలే వోరే!మీరుగూడ మా అయ్యలాటోళ్ళే... ఆడూ అంతే. మా అమ్మ పేరెత్తినానంటే మక్క లిరగ తన్నబోతాడు. అంతేకాదు బాబు మా సెల్లాం యేంచేసింది సెప్పండి? దాన్నిగూడ సూడనీయడు!... ఆడుగో మా అయ్యోస్తున్నాడు గానీ యీ యవ్వారం కట్టేయండి' అంటూ బిక్కుబిక్కుగా వచ్చే మనిషి వంక చూడసాగాడు. నే తలతిప్పాను.

యాభై సంవత్సరాలకుపైగా వయసు. బుర్ర మీసాలు. నీలంచొక్కా; దండదగ్గర ఎర్రపట్టీ, ఎర్ర తలగుడ్డా. నీరుకావి పంచె. మోకాలిపైకి మడచిన కట్టూ, చేతి మురుగులూ. ఈ వివరాలతో ఆకారం అవుపించాడు.

'ఆ డొట్టి దొంగముండాకొడుకు బాబూ!' మాట నమ్మకండి! ఉన్నవీ లేనివి పది కల్పించి పైస లాడ లాగేస్తాడు. సినిమాల్లో క్రిష్ణుడు! ఏరా క్రిష్ణుగా...హాయిగా కప్పేటకుపోరాఅంటే యిదేం పనిరా...ఎన్నిబాబుల బూటు తుడిసీ పొట్టనిండతది. కప్పకు రేటు పెదిగిందంట. గోండుకప్పకు యిరవై పైస లిస్తండంట బుడేసాయిబు. మీరన్నా సెప్పండి బాబూ! ఒక్కోడు పొద్దువాటాలే సరికి పాతికా ముప్పయ్ కప్పలడుంటే యీడికిదేం పోయేకాల మండి లమ్మి కొడుకు!'

'పోయే బాబూ! ఆ రకతపు కూడొద్దంటినే, మనిద్దరికే కదంటే ... ఇలాటి నెయ్యన్నంతినే పెబు వులు ఓ అర్థరూపాయిస్తే పొట్ట గడవదంటే ... ఎదవ పన్నేయమంటావ్!'

పెంచెలు ముహంలో కొద్ది వెలుగు తొంగి

చూచింది. 'సరేలే' పున్నెకాలం ముండాకొడుకివి. బత కటం తెలిసి చస్తేనా!' అంటూ రెండడుగులు వేసి 'ఇదుగో కిష్టిగా సెప్పన్నా! ఆ ముండకాడికి వెళ్ళినా దానికూతురుముండకు కూడెట్టినా డొక్క చీరే స్తాను. నాయూర్ది తప్పడుముండ...'

'ఎంత సంపాదించినావ్. నీ వద్దుంటే ఆడికి సావకుండా ఉండవ్. ఏదీ యిటుతే...'

'పెద్దగా లేవేబాబు! ఓ సార్ ముప్పుయ్ పైస లిచ్చిండు. ఇంకో సారు పావలా కాసిచ్చిండు ... యింతేనే...'

పెంచెలు ఆ డబ్బు లూడలాక్కున్నాడు.

'పొద్దనే టీ అయినా తాగావా లేదా! ఎదవా' మొఖమెట్లా ఎండినాదో...నాయర్ కాడికెళ్ళి నాపేరు సెప్పి ఓ బన్నూ సింగల్ టీ తాగు' అంటూ హెచ్చ రించి మరి వెళ్ళాడు.

ఆ తండ్రి దురుసుతనానికి నే విచారపడుతూ క్రిష్టూడి వంక చూచాను. అబ్బ వెళ్ళగానే వచ్చేనప్పు నాపుకొంటూ సంతోషంతో ఈలవేస్తోన్న క్రిష్టూను చూచేసరికి ఆ కృత్యం వేసింది.

'ఏమిటా. ఉన్నదంతా మీ అయ్య ఊడ లాక్కొంటే నీవ్ నవ్వుకుంటూ పాడుకొంటున్నావ్?'

'ఆడికేం తెలుసుద్ది సార్ నాకాడ ఎంతుందో! నిన్నరాత్రేల సిన్మాహోల్లో ఏరుశెనక్కాయ లమ్మిన్ కాడ్నుంచి యిప్పటివరకూ రూపాయి డెబ్బై పైసలు... ఇవుగో సారూ. మా అయ్యకు అగపడకుండా యాడ దాచేసినా.'

నిక్కరులోపల బెల్ట్ భాగంలో కన్నంగుండా రూపాయిక గితం యాభై పైసలబిళ్ళలాగి చూపెట్టి... 'ఆయనకు తెలుస్తే యివ్వకూడ గుంజకెల్తాడు.' అన్నాడు చక్రాలా కళ్ళు త్రిప్పుతూ.

'మీ నాన్న ఎందుకలా చేయడం?'

'డబ్బులుంటే మాయమ్మకాడికెళ్ళి ఇస్తాననే... ఈ అర్ధరూపాయెట్టి మా సెల్లికి పండక్కు లంగా జాకెట్టు కొనాలి. మా రమణయ్య మాష్టారు బార్య

గారికాడ దాచిపెట్టండా బాబు. ఈ రూపాయేమొ,మా అమ్మ కూటిగింజలకు నే...నెళ్ళిందాకా మాయమ్మ ఏడస్తానేఉంటది సారూ...ఇదుగో సారూ యాయిసయం మా అయ్యకు సెప్పబాకండి. నానెళ్ళినాక మా అయ్య అడ్గతాడు...మీరుమాత్రం సెప్పనేకూడదు'. ఆమా యకం తొంగిచూచే ముహంలో భయాందోళన తొణికింది.

ఇలాంటి సెంటిమెంట్ నన్ను మరి ఇంప్రెస్ చేసిందొటంచేత 'మీ చెల్లి పన్నేస్తున్నట్లు మీ అయ్యకు తెలియదా?' అని అడిగాను.

'ఎట్ట తెలుసుద్ది! మా ముసిర్ది అదే మా యవ్వ సెప్పిందాక నాకూ తెల్సిందీ! మా యవ్వ సెప్పినాక మా అమ్మకాడికేళ్ళి సూచినా చిట్టాము నీడ పెట్టినా! ఈ హోటలు కాంట్రాక్టరయ్యోరు యింటికాడ మా యమ్మ శాన్నాళ్ళు పాచి పన్నేసిం దంట.'

'మరి మీ నాన్న...'

'ఈ మధ్య ఎవరో సెప్పారంట ... ఎవు డేముందిలే ఆ గురవడిపనే ... ఎదివ సుప్పనాతి మొగ మోడు ... అయ్యకు నామీదెక్కులు సెప్పడు ... మా య మ్మిసయం మాసిట్టా మిసయం ఎట్ట తెల్సిందో...ఎట్టగేంటిలే బాబూ ఎరక్క ఆ నాయాలు పెద్దోడు గందాని తోడెట్టుకెళ్ళినా. ఆడనుంచి ఒకటే బయమెద్దున్నాడు... మీ అయ్యకుసెప్పా...మీ అయ్యకు సెప్పానంటూ ... అందుకని వాడికి రోజుకు ఇరవై పైసలెట్టి ఒకబన్నూ, సింగల్ టీ, మరో ఐదెట్టి తాజమాల్ బీడిలు యిప్పిస్తనేఉండా ... ఇశ్వాసం లేనోడు...తిరగమళ్ళి కొడ్డమంటే ఆడు ఎద్దంతగాడ్డె కొడ్కు. అయినా ఆడికెండ్కు సెప్పండి, మాయమ్మ కాడికి నే నెల్తుంటే యాడికేం కడుపుమంట. అప్పు డప్పుడు సిన్మాగూడ తీసికెల్తుంటేనే ... వాడమ్మ మూటలుమోస్తది. వాడయ్య గుడ్డోడు. కాశేశ్వరావ్ మార్కెట్కాడ గుడ్డపరచుకొని అడక్కతింటన్నాడు. ఈ గాడిదకొడ్కు వాళ్ళయ్య అమ్మకు కూడెట్టక పోగా, కొట్టి డబ్బుచుకొంటా డెదవ.'

నా కళ్లు చెమ్మగిల్లాయి. ఆప సి మనసుపట్ల ఆత్మీయత యే మూలనో మేల్కొంది. నే మనిషి నాటంచేత ననుకొంటాను.

'మరి ఒక్కరోజు డబ్బు దొరక్కపోతే యేం చేస్తావురా క్రిష్ణా!' ఆ చిన్నమెదడు ఎలా సాల్వ్ చేస్తుందో చూద్దామని.

'ఏముంది సారూ. మా అయ్యకాడ అరువుచ్చు కొంటాను. మా యింటికాడ ప్లేట్మియాల్స్ దొరుకు తుంది సార్. ఆడకెళ్లి యాభైపైసలెట్టి ఎత్తు కెళ్తే అదే మా చిట్టాము, వాళ్లమ్మా తింటారు. మళ్ళీ డబ్బురాగానె మా అయ్యబాకీ తీరుస్తా. లేకుంటే అసలూరుకోడు. ఆయనకూ డబ్బుకూ లంకె.'

'మరి నీకో'

'నాదేముంది సార్. కేరీర్ల అప్పలమ్మకాడి కెళ్తే ఆ యవ్వే యింత పెడ్తది. అప్పలమ్మది మాగూడె మేలే బాబూ! కాలేజీ కురాళ్లగదుల్లో పన్నేస్తుంటంది. ఉదయానె కసపూర్చడం, బాల్చీలనిండా నీళ్లు పట్టేయడం, ఎరకూజాల్లో మంచినీళ్లెట్టడం, ఆ మీద కేరీర్లు అయ్యర్ హోటల్నుంచి పత్రావటం. వాళ్లు తినేసిన తరువాత తాలుమకు రావడం. ఇదంటే ఆయవ్వ సేసేవని. పాపం పెద్ద ముండ కదంటే కేరీర్లు తేలేక నస్తదని నే సాయం చేస్తంట. ఆరు తినంగా మిగిలింది అదేనంటే సాంబారు, కూర యింత అన్నమూ కలిస్తే నాకూ ఆ యవ్వకూ సరిపోద్ది సార్.'

'ఈ విషయం మీ అయ్యకు తెల్పారా!'

'తెల్పేమిటి సార్ ... అప్పు డప్పుడూ సాంబార్ పట్టు కెళ్లి మాఅయ్య కిస్తుంటే. కానీ సారూ మా అయ్య నడగండి. తన కిదేమీ తెలవనట్టే మాట్లాడు తాడు. అన్నట్టు మీ రేంచేస్తారు బాబూ!'

...చెప్పకూడ దనుకొంటూనె 'టీచ రుద్యోగంరా' అనేశాను. 'అరే. మీరూ బడిసంతులే. మా యింటి కాడ రమణయ్యమాష్రారు కథానాయకుడి సిన్మాలో

నాగయ్యగోరులా గుంటరు. పాపం ఆరికి జీతాలు నెల నెలా రావంటండి. అయినా నాకు తెలవక అడుగుతాను అంతజీతా లియ్యలేనోళ్లు యిస్కోశ్లెందు పెట్టాలి... ఆరి బార్యగారు శానా మంచోరు. మొ న్నుగాది పండక్కు సారూ, నాకూ సిట్టాముకూ బెల్లబ్బువ్వపెట్టి గారెలు తినిపించినారు.'

'పోయిన దీపాలపండక్కువీం జరిగిందంటారు?' నే పరధ్యానంగా ఉన్నట్లు తోచిందేమొ వాడికి 'ఊరి కొట్టండి సార్' అన్నాడు 'రమణయ్య మాష్రారి ఐదో బుడ్డోడు వట్టి గడుగ్గాయండి. పువ్వుత్తులు కాల్చు కొంటూ నన్నూ సిట్టామునూ ఉడికించి నాడండి. నానైతే పెద్దోణ్ణి కనక ఊరుకొంటిని. మాసిట్టి ఆటపాసు కావాలని గోలెట్టింది...అబ్బాయిగోర్ని అడిగి నాను...సారూ మా చెల్లిక్కూడా కూసింతసేపు పువ్వుత్తి పట్టుకొంటది అని. కాని ఆరివ్వలేదు. మా చిట్టామేమొ ఏడుపు లంకించుకొంది. ఈ యినయం పంతులమ్మగారు ఏడనుంచి గమనించారో గానీ, కాక యొత్తులపెట్టి యొంటిన దోపుకొని ఆ రబ్బాయ్ గోరు నూడకుండా తెచ్చియిచ్చినాది. ఎట్టు గన్నా నెయ్యన్నం తినేవోళ్ల బుద్దులు అలాగేలే బాబూ!'

నేను ఆశ్చర్యపోతున్నాను. ఆ చిన్నిమనసులో యెన్ని గమనింపులు! ఎన్ని బాధ్యతలు! మరెన్ని ఆశ యాలు!

'సారూ. మనుషులు మారాలి సిన్మానూచారు టండి'. మళ్ళీ ప్రశ్న.

'ఆ'...నా సమాధానం.

'నాకు తెల్లుగానీ ఆళమ్మ-అడక్కతింటోంటే పిల్లల్ని ఎందుకంటే కొడద్ది. మరి ఆళ్లకేమొ పాపం ఆకలేస్తండె. ఆరి యమ్మేమో పెట్టకపోయె. మరి అడక్కతింటుంటే కొడ్డే యెలా సార్.'

'అది తప్పవనేరా క్రిష్ణా'

'పోన్లెండి, మీరు మరీను. ఆకలిమం టిసయం మీకేం తెలుసుద్ది సారూ. దొంగతనమన్నారూ అది

తప్పు యినయమే. మరి అడక్కతింటం తప్పే తొడ్డి'

ఆ ప్రశ్న క్షణకాలం నిలవేసింది. వాణ్ణి తృప్తి చేసేలా చెప్పలేకపోయాను. చివరకు ఏమీ పాలుపోక 'అది తప్పువనేరా నీకు తెలియదులే' అంటూ కొద్ది మోతాదుబింకంతో కసరి ఎస్కేప్ ఐనాను.

క్రిష్ణుడుగూడ క్షణం బిత్తరపోయి తేరుకొని 'అలాగటండీ! మీరు సెప్తన్నరుగనక అది తప్పిన యమే అయ్యుంటుంది. మరి సారూ, యీ యినయం రాములుగాడితో సెప్తా! ఆడితాత అడక్కతింటం తాడు. మనవడ్డితోదురా ఆని గోరెడ్డాడు గూడా'.

'వాడెందుకూ?' అయిష్టంగానే అడిగాను.

'అబ్బే యింతపెద్దోరు. ఆ మాత్రం తెలియ కుంటే యెట్టనండీ! మరి ఆడు గుడ్డొడయ్యె. కర్రుచ్చుకోడాన్ని యింకో డవసరం గదటండీ!'

'అలాగా పాపం' సానుభూతి చూపాను.

క్రిష్ణ బ్రష్తో నెత్తిన కొట్టుకొంటూ 'మీరూ నమ్మేశారూ. భలే వోరే! అసలు రాములు గోడితాతకు కళ్లెం పోలేదు సార్. మరి గుడ్డొడనక పోతే ఓరేస్తారేమిటి పైసలు. అందుకని ఆ ముసి లోడు కళ్లదోలాపెట్టి వణక్కుంటూ నడస్తాఉంటే, రాములుగాడేమొ బాబూ! మా తాతకు కళ్లగపడవ్. గుడ్డొడు, మా అమ్మ హాస్పిటాలో కనపొద్దులై సచ్చిపోయినాది. మా ఆయ్యసెయ్ రైలుకిందపడి యిరిగిపోయినాది. దిక్కులేనోళ్లం బాబులూ అంటూ సిన్మాలో పాట పాడ్డండీ, సాయిత్రానికి మూడూపాయిల్ కళ్లసూచాడే అనుకో.'

'ఐతే రాములుకు అమ్మా నాన్నా ఉన్నారంటా వేమిటి?'

'అమ్మా నాన్నా లేకపోతే ఆడెట్టా పుట్టా డండీ! యాడనో ఉండే ఉంటారు.'

ఈ విధంగా నా ఊహలన్నింటినీ కొట్టి పారే శాచు క్రిష్ణుడు. నాలో అహం తలెత్తింది. 'ఆ చెప్పే

దేమిటో సరిగ్గా ఏడవ్వోయ్. పెద్దపోజూ నీవూ!' అన్నాను.

'మీ క్కోపమొచ్చినాది.' మొగం వంచుకొన్నాడు. నాకు జాలేసి 'రాలేదులే చెప్పు అసలు విషయం' అన్నాను, తెచ్చుకోలు నవ్వుతో.

వాడూ నవ్వాడు. మంచు తడిసిన మల్లె పువ్వులా.

'మరంటండీ! పాపం రాములుకు అమ్మానాన్నా ఎవరో తెలవదటండీ. ఓరో కాలోజ్ అమ్మాయ్ కనేసి తెల్లారగట్టసెప్పా పెట్టకుండా సెక్కేసిందంట. ఆ హాస్పిటాలో తాతకు పన్నెండీ. అమ్మ కక్కర్లేని పసిగుడ్డును ఆ ముసిలాడు తెచ్చుకొని పెంచుకొన్నా డంట. ఇదంతా మా ఆయ్య సెప్పాడు...మరి సారూ రాములుగాడికి అమ్మా నాన్నా ఉన్నట్టేనా!'

నాకు నోటమాట రాలేదు. ఒక నిట్టూర్పు విడచి 'లేదురా నిజంగా రాములు దిక్కులేనివాడేరా క్రిష్ణా' అన్నాను.

'అది పోనీయండి సార్. బెల్లబ్బువ్వ వండు కోవాలంటే ఎంతోద్ది? మరేనండి మా సెల్లి పెళ్లికి ఓ పెద్దగుండిగ వొండి గూడేనికంతా బంతె ల్టాలండీ.'

'మరి సినిమాలోలాగ నీ చెల్లెల్ని ఓ లక్కాధి కారికిచ్చి చేస్తావుట్రా.'

'పోండి బాబూ! ఎందుకండీ ఎదవలక్షలు. సక్కంగా నాలా కష్టపడేవోడికిచ్చి చేస్తా. నీలకా గోరెంకలా ఆడుతూ పాడుతూంటారు.'

పైరుమీది పిట్టలా చెంగుచెంగున అన్ని విషయాలను అవలీలగా తీసుకొంటూ, సాల్వచేసికొని రివ్వన జీవనాకాశంలో విహంగంలా ఎగిరే స్వభావం అలాంటి కృష్ణకే లభ్యమైంది. ఈ నాగరక ప్రపంచంలో కాగడావేసి వెతికినా అలాంటి కృష్ణలు అగు పించరు. ఇంతలో వాల్తేరునుండి ట్రైన్ వచ్చింది. జనం బిలబిలా అటూ యిటూ పరుగెత్త సాగారు.

'అడుగోనండి గురవడు. ఇయ్యాల వాడిపని మహజోరుగా ఉండదిలే. బెర్రిజర్ చేసాడంటే అర్థ రూపా యుచ్చుకొంటాడు. అంటూ' ఒకర్నిచూపాడు.

'ఒరేయ్ మొద్దునాయాల! బెర్రి భాళిగా వుండేహా! తొందరగా సావ్. ఫిఫ్ఫీ.' గురవడికేక.

క్రిష్ణ నాముఖం చూచాడు. నే కళ్ళతోనే అనుమతించాను.

క్రిష్ణ వెళ్ళిన ఐదునిముసాలకు పెంచె లొచ్చాడు. వస్తూనే 'అడేడండీ. యాడకెళ్ళాడు?' అంటూ అడిగాడు.

ఇంతవరకు క్రిష్ణ విషయంలో యేదో తెలియని బాధ్యతమీద వేసుకొన్నట్లుగా ఫీల్సేనానెమొరములమ్మ విషయంలో పెంచెలు కొద్ది విశాలబుద్ధి చూపిస్తే క్రిష్ణపట్ల కొంత న్యాయం జరిపించిన వాడి నాతాననిపించింది నాకు. అందుకే కదిపాను.

'అది నా బిడ్డకు తల్లికాకుండా పోయిందా. ఇంక దానిబిడ్డకు తల్లిమాత్రం ఎందుకుండాలి'... నూటిగా పెంచెలు ప్రశ్నవేసాడు.

నేను జవాబు వెతుక్కోవలసి వచ్చింది. నేనేదో చెప్పబోయాను.

'అదంతా నాకుతెల్పు బాబూ! ఆ ముండ యాడుందో దానికూతురేడ పన్నేస్తుందో అంతా తెలవడను కొన్నారా! ఎందు కూరకుండా నమకొన్నారు. నా క్రిష్టిగాడికోసరం. ఆడికి అమ్మమీదెంత పేమ. దాని కూతురు సంటిదంటే యెంతయిది! ఆడు బాధపడి పోతాడని ఊరకొండాగానీ లేకపోతే ఆపెళ్ళాం ముండను నరికేసి పోలీసులకు సిక్వేవోణ్ణి!'

పెంచెలు సై పంచతో కళ్ళొత్తుకొని 'నా బిడ్డకు బగమంతుడు తల్లిలేకుండా జేశాడు. నేనీ పని జేస్తే తండ్రికూడా లేకుండాపోతాడే అని నా తపన బాబూ' అంటూ బావురుమన్నాడు.

'అది సరే. ఆ పసిది యేం చేసిందని దాన్ని చూడొద్దంటావ్?'

'మీకు తెలియం దేముంటది. అది కట్టుకొన్నాడని నట్టేట్లో వాగ్గేసి వెళ్ళినదాని కూతురు. దాని కడుపున పుట్టినది. [దీనిబుద్ధి అదేయైతే నారాతే యింకో మొగాడికి రాస్తదని యిశారం దొరా!']

నన్నెవ్వరో వీపుపై ఫెళ్ళున చరిచినట్లైంది. అయినా కొద్ది తమాయించుకొని 'క్రిష్ణగూడ ఆమె బిడ్డడేగా' అన్నాను.

పెంచెలుకు వల్లమాలిన బాధేసింది. వగర్చు కొంటూ 'ఆడు నాబిడ్డ! సెంద్రుడికైనా మచ్చ ఉందిగానీ నా కొడుకుబుద్ధికి సెరువులేదు' అన్నాడు. చటుకున నా రెండుచేతులు పట్టుకొని 'అన్నింటికంటే యింకోభయం బాబూ! వాళ్ళమ్మమాటిని నన్నీ వయసులో యిడిసిపెట్టేస్తే నాగతేంకాను. ఈ ముసలితనంలో ఆసరాయేది బాబూ' అంటూ వెక్కిళ్ళ పెట్టాడు.

అంతరాంతరాల్లో సుళ్ళుదిరిగే అనుమాన భయం.

అర్థంకాని మమతాను బంధం.

'ఏడవకు పెంచెలూ! నీ కొడుకు అందరిలాంటి బిడ్డకాదు. నీవ్ అదృష్టవంతుడివి'.

ముసలిపెంచెలు కళ్ళల్లో ఆశ చిప్పీలిటం చూచాను.

'ఎలాగైనా క్రిష్ణమనసు అర్థం చేసుకో. క్రిష్ణజీవితం వికసించే పూవు. క్రొత్తగా ఎగరటానికి రెక్కలార్యే పిట్టలాంటిది. వాస్తవంగా బిడ్డకు తల్లి తండ్రి రెండురెక్కలు. అందుకోసరం మనం ఇష్టమున్నా లేకపోయినా మనసుతోకన్నా జీవితంలో రాజీ పడాలి ఆలోచించు. రాములమ్మను క్షమించగలిగితే... నీ బిడ్డకోసం...చేయి.'

రెండుక్షణా లాలోచించి 'సరేబాబూ—నా బిడ్డ కోసం నేనేమైనా చేయగలను. ఒకవేళ యేదైనా నా బిడ్డకు అంటూ' శంకతో చేయి చాపాడు. అభయ మిస్తోన్నట్లు నాచేతి నుంచాను.

'చాలు బాబూ...చాలు. నాక్కాస్త యవధానం యివ్వండి. మళ్ళీ మీరు తిరిగొచ్చేవేళకు అంతా అయిపోయింది...అడుగో బిడ్డొస్తున్నాడు. ఆడి కివన్నీ సెప్పబోకండి' అంటూ కొడుకును తప్పించుకొని వెళ్ళాడు.

నే తృప్తిగా గాలి పీల్చుకొన్నాను. నిజంగా జీవితంలో ఒక మంచిపని చేశాననుకొన్నాను.

\* \* \*

'మీరు పోయే షని పండొద్ది సార్. బగమంతుడంటారు. నే సెప్పన్నాగా...వచ్చేప్పుడు నాకేటి బగు మతిస్తార్ చూస్తా !'

పెట్టెలో కూర్చొన్న నాకు నమస్కరించి చెప్పాడు క్రిష్ణ. ఆమాటలు నా గుండెలో చల్లనిగాలి వీచింది.

'మరైతే నీకేం కావాలో చెప్పరా ?'

'నా కేటి బాబూ! సర్దా కడిగినా!'

వాడికేమైనా యివ్వాలనిపించింది. అందుకే రెట్టించి అడిగాను. ఇంతలో బండి కదలింది.

'అంత మనుస్తేతే మా సెల్లాము కొక లంగా జాకెట్టు పట్టండి సార్! నాకేటి'.

క్రిష్ణ చేతులు జోడించాడు. నే పులకించాను.

బండి వేగం పుంజుకొంది. అప్రయత్నంగా మా నాన్న తుదిమజిలీ గుర్తొచ్చింది.

నాన్న! దేవుడు! అరవైయేళ్ల జీవితం తాలూకు వడగాలుల్లో వగుడాకై పోయిన పరిపూర్ణ మానవుడు. నిండుమనసుతో 'పెద్దాడా' అని తలనిమిరే చల్లనిచేయి !

తన హయాంలో, పదహారేళ్లలో తండ్రిని పోగొట్టుకొని కుటుంబాన్ని బుజాలపై వేసుకొని, తమ్ముళ్ల చదువులూ, వాళ్ల పెళ్లిళ్లూ, పండగలూ పబ్బాలూ, సర్వమూ వాళ్లేయని తండ్రిలా తీర్చిదిద్దిన పెద్దబిడ్డ నాన్న !

కానీ వెనక్కుతిరిగి వృద్ధాప్యంలో చూచుకొంటే తండ్రి అప్పగించిన భార నిర్వహణలో,



అవును-  
**శాలోఫెన్**  
బాధానివారిణి మాత్రము  
తలనొప్పి, ఫ్లూ, పంటినొప్పి,  
ఒళ్లనొప్పులని  
వెంటనే పోగొడ్తాయి

శాలోఫెన్లోని ఔషధాలు డాక్టర్లు సిఫార్సు చేసేవే!  
శాలోఫెన్ ఉన్నచోట బాధ ఉండదు.



ఇది అమ్మకాంజన్ లిమిటెడ్వారి  
తయారినే అని గుర్తు ఉంచుకోండి.

FDSASI664TEA

కట్టుకొన్న పెళ్లాన్ని, కన్నపిల్లల్ని ఉపేక్షచేశానే, అనే విచారం మిగిలిం దాయనకు.

రెక్కలొచ్చిన పతులు ఎవరిగూటిని అవి చూచుకొన్నాయ్. వాళ్ల పెళ్లాల్లా పిల్లలూ గూళ్లా— అంతదాకా నీడయిచ్చిన కొమ్మనే మరచారు.

బతకలేని బడిపంతు లుద్యోగంలో బతుకీడ్చు కొచ్చి రిట్టెరైన నాన్నకు, పెళ్లికి సిద్దమై కూర్చొన్న రెండోకూతురు పెద్ద సమస్యగా ఎదు రైంది. గతం తలుచుకొని కళ్లనీళ్లు చేసుకొనేవాడు. ఆదే సమయంలో వారసత్వంలా, బడిపంతులై దిగ బడ్డాడు తను. కొండంత ఆశ మళ్ళీ చివురించింది. కానీ గ్రెతోక జీవితంలో ఏంచేయ గలిగాడు. నాన్న బ్రదికుండగా చెల్లెలు పెళ్లి చేయలేకపోయాడు తను.

తుది క్షణాలో చేరువకు పిలిచి ... 'పెద్దాడా! ఆమ్మాయిరా...ఏంచేస్తావో' అంటూ కళ్లు వాల్చాడు. తుది శ్వాసలోగూడ ఆ కళ్లు కూతుర్నే చూస్తూ వాలిపోయాయి. ఆ నాటి బాస యింతవరకు నెరవేర లేదు.

ఎన్ని సంవత్సరాలు! అడిగిన కట్నం ఇచ్చుకో లేక అంతస్తులకుతూగలేక అన్నీ ఎండమావులే! మళ్ళీ ఇన్నాళ్ల కొక్క అవకాశం. దూరపుబంధువు ద్వారా సంబంధం వచ్చింది. కొండంతఆశతో బయలు దేరాను...అమ్మాయికపు పసికందు క్రిష్ణ పండొంతుం దంటూ శుభం పలికాడు ... నిజంగా నా తపస్సు ఫలిస్తే! తిరుగు ప్రయాణంలో వాణ్ణి సంతోష పెట్టాలి. ఎంత పెద్దమనసురా క్రిష్ణా!

'నీవు కోరుకొనేట్లు యీ సమాజం మారి పోవాలిరా క్రిష్ణా! నా తరంలోని మనుషులు వెన్నె ముకలేని జీవాలా! ప్రతి జీవీ స్వార్థంతో యింకో జీవిని తింటోందిరా!'

'ఒరేయ్ తమ్ముడా! నే చెప్తున్నా! మీ తరంరా మీ తరంలో అందరూ నీలాంటి యువకులే పుట్టారా! గుండె నిబ్బరంతో కండ కరగించి నవ సమజాన్ని సృష్టించు కొంటారురా! అప్పుడు నాలా

ఓ చెల్లి పెళ్లి చేయడానికి నే పడుతోన్న వేదనలో లక్ష్మణాభైవంతైనా నీవ్ పడడానికి వీలేదు! ఇప్పటి తరం తలొంచుకొనేలా మీ తరం నిలవాలిరా! ఆ నాడు నే బ్రతికుంటే, ఆ ముడతలుబడ్డ వయస్సులో, పండబారిన మనస్సుతో గుండె నిండుగా క్రొత్తరక్తాన్ని పుంజుకొని నీవెంట పరుగెడ్తారా! ఇది నిజంరా! నీ చెల్లి పెళ్లికోసరం నాలా బొట్టు బొట్టు రక్తాన్ని పిండనక్కర్లేదురా తమ్ముడా!'

ఇంతలో ఎవరిచెయ్యో నా బుజంమీద పడగానే భావలోకంలోనుండి యిటు దొర్లాను. ఫెళఫెళా క్రొత్తనోటులా టీకెట్ కలెక్టర్ చేయ్ జాపారు. టీకెట్టు అందించాను.

తల త్రిప్పేసరికి గమ్యం చేరింది ట్రైన్.

తిరుగు ప్రయాణం రెండోజు లాలస్యమైంది. క్రిష్ణమాట నిజమైంది. నా చెల్లి పెళ్లి నిశ్చయ మైంది.

తిరుగు ప్రయాణం ఎంత సంతోషం! ఇదంతా వాడి చలవే!

విజయవాడ వస్తోండగానే ఎక్కడలేని ఉత్సాహం నాలో ఉరకలేస్తోంది. ఆ పసిమనసులకోసం నే కొన్న ప్రాకూ షర్టు క్రిష్ణ అగవడగానే, బండి దిగుతోండ గానే అందీయాలి.

'ఆ కళ్లలో ఎన్ని మతాబాలు వెలుగుతవో చూడాలి'. అనుకొంటుండగానే బండి ఆగింది.

అదే నాబూట్ పోలీష్ చేసిన స్థలం ... అరే ఏమిటి వాడు క్రిష్ణయేనా! ఆ నవ్వేది! ఆ చలాకీ తనమేది!

'ఒరేయ్ క్రిష్ణా! ఆలస్యమైందని కోప మొచ్చిందిరా! రారా ఇవిగో ఏంతెచ్చానో చూడు... ఈ గాను నీ చిట్టిచెల్లాయ్కి...ఇది...'

'సారూ' అంటూ గొల్లుమన్నాడు క్రిష్ణ. అతని ప్రక్కనే చిట్టి బిక్కుబిక్కు మంటూ.

'అరే! ఏమైంది ...' నా సునసు మూర్ఛింది.

'పాపం పెంచెలు మొన్న బండిక్రిందపడి చని పోయాడు సార్'. మరో పోర్టరు చెప్పాడు.

నాతల తిరిగింది. ఎక్కడుంది ఏమైందీ తెలియడంలేదు.

'అమ్మగూడా ...'

'ఆ!'

'ఔను సారూ! మా అయ్య శవాన్ని చూస్తూనే పడిపోయింది అంతే.'

'ఇక్కడ తలాకాస్త చందాలేసుకొని రెండు శవాల్ని దహనంచేసాం బాబూ. రారా క్రిష్ణా అంటే 'బాబుగా రొస్తారు. వారెంట తీసకెళ్తారు' అని ఒకటే యిది బాబు. ఆ నాటినుంచి వీడు పచ్చినీళ్లన్నా ముట్టలేదు. 'బాబు' వీళ్లు మునుపే తెలుసా సార్'. మరోవ్యక్తి.

క్రిష్ణా నా కాళ్లను చుట్టేసుకొన్నాడు.

'సార్ మా అయ్య సేతిలో సెయ్యేసి మీ కిష్ణా కొచ్చిన బయం లేదన్నారంట ... అయ్య సచ్చిపోతూ 'వారే క్రిష్ణా బాబుగారు శాన మంచోరు ... తప్పకుండా వస్తారు. ఆరు రాగానే మా అయ్య మీరు సెప్పినట్లే చేశాడంట బాబూ' అని సెప్పమని పాణాలు యిడి సేసాడు'.

క్రిష్ణా చెప్పొన్న మాటలు వింటంటే నిలవ లేకపోతూ అతిబలవంతమీద నిబ్బరించు కొన్నాను.

'మా కీడ దిక్కెవ్వరూ లేరు సారు. నన్నూ సిల్టామునూ మీయెంట తీస్కెళ్లండి. ఆడ హాస్టల్లో మా సెల్లాయ్ని జేర్పించండి...నేనేమొ...'

నాకు మాటలు పెగల్లేదు. రాతిబొమ్మ నైనాను.

'మీ రూరికే సదియించ క్కరేల్లదు సారు. మీ కొక చిట్టి బాబున్నారంటిరిగా ... ఆరిని ఎత్తుకొని మోస్తాను. అబ్బాయ్ గోర్ని ఏడవకుండా ఆడిస్తా ... మా సిల్టాంకూడా బాబుగోర్ని ఆడిస్తది. ఇంకా యింట్లో వనంతా అదే సారూ కంచాలు చెంబులు మా సెల్లి తొలుస్తది. నేనేమొ నీళ్లు తోడిపోస్తా...'

వాడిమాటలు చెవుల్లో రింగుమంటున్నా నాలో శూన్యం చోటుచేసుకొంది.

చేతిలో క్రొత్త గుడ్డలు జారిపడ్డాయ్.

నా రెండుచేతులూ ఆ యిద్దరి శిరాలమ స్పృశించడానికి సాగాయ్...

నా ఎదురు శూన్యంలో కన్నీళ్లతో పెంచెలు ముఖం ...

నాలో!

